

बहराइच 27 अगस्त। अपर जिलाधिकारी द्वारा 27 अगस्त 2014 को जारी रिपोर्ट के अनुसार प्रातः 08:00 बजे की स्थिति के अनुसार गिरिजापुरी बैराज (घाघरा) का डिस्चार्ज 83785 क्यूसेक जबकि जल स्तर खतरे के निशान 136.80 के सापेक्ष 134.60, गोपिया बैराज (सरयू) का डिस्चार्ज 4484 क्यूसेक जबकि जल स्तर खतरे के निशान 133.50 के सापेक्ष 130.85 तथा शारदा बैराज (शारदा) का डिस्चार्ज 16200 क्यूसेक जबकि जल स्तर खतरे के निशान 135.49 के मुकाबले 134.10 से.मी. दर्ज किया गया है। जारी रिपोर्ट के अनुसार एल्गिन ब्रिज का जल स्तर खतरे के निशान 106.07 के मुकाबले 105.316 तथा घूरदेवी पर जल स्तर खतरे के निशान 112.135 के मुकाबले 111.150 दर्ज किया गया है।

नेपाल से अधिकांश पानी छोड़े जाने के कारण जनपद बहराइच में आयी बाढ़ से तहसील नानपारा के 145 ग्राम (836 मजरे) बाढ़ से प्रभावित हैं। बाढ़ से लगभग 3,48,000 की जनसंख्या प्रभावित है। अब तक 7,316 लोगों को सुरक्षित स्थानों पर पहुँचाया गया है। जनपद के तीन तहसील के 36 ग्रामों में अब तक बाढ़/कटान से 8,457 मकान तथा 6,118 झोपड़ी कटकर नदी में समाहित हो गये हैं। बाढ़ के कारण अब तक 29 मनुष्यों तथा 35 पशुओं की मृत्यु हुई है।

बाढ़ प्रभावित ग्रामों में राहत और बचाव कार्य के लिए 05 नावें लगायी गयीं हैं तथा 45 बाढ़ चौकियाँ संचालित की जा रही हैं। अब तक 2,74,248 लंच पैकेट, 100 तहरी पैकेट, 53,500 लाई-चना-गुड़ पैकेट, 1,400 ब्रेड, राशन (चावल, आटा, आलू, माचिस, मोमबत्ती) के 2,835 पैकेट एवं 1,472 तारपोलीन शीट का वितरण किया जा चुका है। इसके अतिरिक्त स्वयं सेवी संस्थाओं द्वारा अब तक 1,68,387 लंच पैकेट, 20,450 लाई-चना पैकेट, 2,400 पानी के पाउच, 100 टार्च, 300 पैकेट बिस्कुट, 50 पैकेट बताशा, 05 बोरी पंजीरी, 2,800 बाक्स माचिस तथा 3,000 मोमबत्ती, 50 कुण्टल आटा, 03 कुण्टल नमक, 118 किलो गुड़, 15 किलो अचार, 100 पीस ब्रेड, 444 अदद लुन्नी, 17 पैकेट कपड़ा एवं 90 पैकेट फल का वितरण किया गया है।

जनपद के बाढ़ प्रभावित क्षेत्रों में बचाव एवं राहत कार्य के लिए तीन कम्पनी फ्लड पी.ए.सी. मय मोटर बोट के लगायी गयी हैं जो क्षेत्र में बचाव व राहत का कार्य कर रहीं हैं। इसके अलावा एन.डी.आर.एफ. की 42 सदस्यीय टीम गोरखपुर तथा एस.एस.बी. के जवान तथा दो हेलीकाप्टरों की भी मौके पर बचाव कार्य में लगाये गये थे।

बाढ़ प्रभावित क्षेत्र में लोगों को बेहतर चिकित्सा सुविधा प्रदान कराये जाने के उद्देश्य से 09 मोबाईल टीमों कार्य कर रही हैं। प्रभावित क्षेत्रों में अब तक 51,485 रोगी उपचारित किये गये हैं जबकि 5,20,069 क्लोरीन गोली, 20,197 ओ.आर.एस., 6,488 क्लोरोक्वीन का वितरण किया गया है। पशुपालन विभाग द्वारा अब तक 2,97,123 पशुओं का टीकाकरण एवं 33,534 पशुओं का उपचार किया गया है तथा 769.24 कुण्टल भूसा का वितरण कराया गया है।

जनपद में बाढ़ एवं कटान प्रभावित क्षेत्रों में सतत निगरानी रखी जा रही है। जिलाधिकारी सत्येन्द्र सिंह व पुलिस अधीक्षक आर.एल. वर्मा सहित जिला स्तरीय अधिकारियों के साथ बाढ़ क्षेत्र में कैम्प कर नियमित रूप से भ्रमणशील रहते हुए स्थिति पर निगरानी रख रहे हैं। बाढ़ राहत कार्यों के प्रभावी सम्पादन के लिए शासन द्वारा 01 अपर जिलाधिकारी तथा 03 उप जिलाधिकारी स्तर के अधिकारी भी तैनात किये गये हैं। सभी अधिकारियों को निर्देशित किया गया है कि बाढ़ एवं कटान प्रभावित लोगों की हर संभव मदद की जाये।

.....

बहराइच 27 अगस्त। जिला विधिक सेवा प्राधिकरण के अध्यक्ष/जनपद न्यायाधीश रमेश चन्द्र के कुशल नेतृत्व एवं मार्ग निर्देशन में 31 अगस्त 2014 को प्रातः 10:00 बजे से सिविल कोर्ट परिसर बहराइच में मेगा लोक अदालत/लोक अदालत का आयोजन किया गया है।

यह जानकारी देते हुए सिविल जज (सीनियर डिवीज़न)/जिला विधिक सेवा प्राधिकरण, बहराइच के सचिव ने बताया कि मेगा लोक अदालत/लोक अदालत के माध्यम से व्यवहारिक वाद, मोटर दुर्घटना प्रतिकर वाद, भरण-पोषण के वाद, वैवाहिक/पारिवारिक विवाद से सम्बन्धित मामले, श्रम अधिनियम, नकल विरोधी अधिनियम, विद्युत अधिनियम, फौजदारी वाद तथा इसी प्रकार के अन्य समस्त प्रकृति के वादों जिनका निस्तारण आपसी सुलह समझौते के आधार पर हो सके, का निस्तारण किया जायेगा। साथ ही बाल सम्वाद अदालत के माध्यम से किशोर न्याय बोर्ड, बहराइच में किशोर न्याय अधिनियम 2000 के अन्तर्गत विधि का उल्लंघन करने वाले किशोरों के लम्बित मामलों का भी निस्तारण किया जायेगा। आमजन से इस आयोजन का अधिकाधिक लाभ उठाये जाने की अपील की गयी है।

.....

बहराइच 27 अगस्त। सदस्य सचिव, उत्तर प्रदेश राज्य विधिक सेवा प्राधिकरण के निर्देशानुसार दिनांक 20 सितम्बर 2014 को आयोजित राज्य मेगा लोक अदालत दिनांक 06 दिसम्बर 2014 को आयोजित होने वाली राष्ट्रीय लोक अदालत में समायोजित कर दी गयी है।

यह जानकारी सिविल जज (सीनियर डिवीज़न)/जिला विधिक सेवा प्राधिकरण, बहराइच के सचिव ने दी है।

.....

बहराइच 27 अगस्त। बाढ़ प्रभावित क्षेत्र तहसील नानपारा के ग्राम बैबाही में हबीब पुत्र मोहम्मद अली आयु 60 वर्ष निवासी ग्राम बैबाही, संजय कुमार पुत्र रामनाथ आयु 05 वर्ष निवासी ग्राम पौण्डा तथा दीरन पुत्र श्रीपति आयु 14 वर्ष निवासी ग्राम पुरैना रघुनाथ की मृत्यु की पुष्टि हो जाने के फलरूप जनपद में बाढ़ से मरने वाले व्यक्तियों की संख्या 26 से बढ़कर 29 हो गयी है।

.....

बहराइच 27 अगस्त। विधानसभा निर्वाचन क्षेत्र 282-बलहा (अ.जा.) के लिए होने वाले उप निर्वाचन-2014 के नामांकन के अन्तिम दिन 05 अभ्यर्थियों द्वारा नामांकन पत्र दाखिल किये गये। भारतीय जनता पार्टी से अक्षयवर लाल, समाजवादी पार्टी से बंशीधर, इण्डियन नेशनल कांग्रेस से श्यामता प्रसाद तथा निर्दल नदीम मन्ना एवं दिनेश द्वारा नामांकन पत्र दाखिल किया गया है।

.....